

දේශීය වෛද්‍ය විද්‍යා ආයතනය - 2016

කොළඹ විශ්වවිද්‍යාලයට අනුබද්ධිත දේශීය වෛද්‍ය විද්‍යා ආයතනයේ 2016 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, ශුද්ධ වත්කම් වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2016 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1978 අංක 16 දරන විශ්වවිද්‍යාල පනතේ 107(5) උපවගන්තිය සමග සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. විශ්වවිද්‍යාල පනතේ 108(1) උප වගන්තිය ප්‍රකාර ආයතනයේ වාර්ෂික වාර්තාව සමග ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ. විශ්වවිද්‍යාල පනතේ 108(2) උපවගන්තිය ප්‍රකාර විස්තරාත්මක වාර්තාවක් ආයතනයේ අධ්‍යක්ෂ වෙත 2017 දෙසැම්බර් 26 දින නිකුත්කරන ලදී.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාරධර්මවල අවශ්‍යතාවන්ට මම අනුකූල වන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇති විය හැකි ප්‍රමාණාත්මක සාවද්‍ය ප්‍රකාශනයන්ගේ අවදානම් තක්සේරු කිරීම් ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස ආයතනයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළවන්නා වූ අභ්‍යන්තර පාලනය විගණක සැලකිල්ලට ගන්නා නමුත් ආයතනයේ අභ්‍යන්තර පාලනයේ සඵලදායීත්වය පිළිබඳ මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1978 අංක 16 දරන විශ්වවිද්‍යාල පනතේ 111 වැනි වගන්තිය ප්‍රකාර විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2016 දෙසැම්බර් 31 දිනට කොළඹ විශ්වවිද්‍යාලයට අනුබද්ධිත දේශීය වෛද්‍ය විද්‍යා ආයතනයේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති

ශ්‍රී ලංකා රාජ්‍ය අංශ ගිණුම්කරණ ප්‍රමිත 7 ප්‍රකාරව ප්‍රත්‍යාගණනයක ප්‍රතිඵලයක් වශයෙන් වත්කම් පන්තියක ධාරණ අගය අඩුවීමක් සිදුවන විටෙක එම අඩුවීම අතිරික්තයේ හෝ උනන්දුවයේ හඳුනාගත යුතු වුවත් ආයතනය විසින් ප්‍රත්‍යාගණන අවස්ථාවේදී ක්‍රීඩා උපකරණවලට අදාළ වත්කම් පන්තියෙහි වටිනාකම රු. 298,060 කින් ධාරණ අගය අඩුවීමේ උනන්දුවය හඳුනාගෙන නොතිබුණි.

2.2.2 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) ඉදිරිපත් කර ඇති මූල්‍ය ප්‍රකාශනවලට අනුව අර්ධ ස්ථිර දේශන ශාලා (Semi-Permanent Lecture Hall) සඳහා සියයට 20 ක් ක්ෂය කල යුතු වුවද සියයට 5 ක් බැගින් ක්ෂය කිරීම හේතුවෙන් වර්ෂයේ ක්ෂය රු. 681,000 ක් අඩුවෙන් දක්වා තිබුණි.
- (ආ) සමාලෝචිත වර්ෂයේදී වන්දි මුදල් ගෙවා අවසන්ව තිබූ නඩුවක් වෙනුවෙන් මූල්‍ය ප්‍රකාශනවල තව දුරටත් අසම්භාව්‍ය බැරකම් ලෙස රු. 350,000 ක් දක්වා තිබුණි.
- (ඇ) ස්ථාවර වත්කම් අත්පත් කර ගැනීම සඳහා මුදලින් දරන ලද රු.45,823,265 ක වටිනාකම රු.45,984,065 ක් ලෙස මුදල් ප්‍රවාහ ප්‍රකාශනය තුළ දැක්වීම හේතුවෙන් රු.160,800 කින් ආයෝජන ක්‍රියාකාරකම් යටතේ මුදල් ගලායාම වැඩියෙන් දක්වා තිබුණි.
- (ඈ) 2016 දෙසැම්බර් 31 දිනට භෞතික නොග වටිනාකම රු. 1,629,103 ක් වුවත් මූල්‍ය ප්‍රකාශන අනුව පොත් අගය රු.1,786,559 ක් ලෙස දක්වා තිබීමෙන් නොග අගය රු.157,456 කින් වැඩියෙන් දක්වා තිබුණි. 2016 ජූනි 17 වන දින අස්ථානගතව තිබුණු මෙම නොගය විවික්ෂණ සංකල්පයට අනුව මූල්‍ය ප්‍රකාශනවල වියදමක් ලෙස නොදැක්වීම හේතුවෙන් රු.157,456 කින් ආයතනයේ උනන්දුවය අඩුවෙන් දක්වා තිබුණි.

2.2.3 විගණනය සඳහා සාක්ෂි නොවීම

මුදල් ප්‍රවාහ ප්‍රකාශනය පිළියෙල කිරීමේදී වෙනත් ගැලපීම් ලෙස රු.11,605 ක් මෙහෙයුම් ක්‍රියාකාරකම්වලින් ජනනය වූ මුදල් ප්‍රවාහයට ගැලපීම් කර තුළනය කර තිබූ අතර ඒ පිළිබඳව ප්‍රමාණවත් පැහැදිලි කිරීම් ඉදිරිපත් කිරීමට ආයතනය අපොහොසත් විය.

2.3 ලැබිය යුතු හා ගෙවිය යුතු ගිණුම්

විශ්වවිද්‍යාල ප්‍රතිපාදන කොමිෂන් සභාවේ මූල්‍ය අනුග්‍රහය මත පශ්චාත් උපාධි පුහුණුවක් සඳහා විදේශගත වූ කම්කාරවරයෙකුගේ ගුවන් ටිකට්ටුවක් ගාස්තු ලෙස 2012 වර්ෂයේ දී ආයතනයෙන් ගෙවන ලද රු. 79,000 ක් 2016 වර්ෂය දක්වාම විශ්වවිද්‍යාල ප්‍රතිපාදන කොමිෂන් සභාවෙන් අයකරගෙන නොතිබුණි.

2.4 නීති රීති, රෙගුලාසි හා කළමනාකරණ තීරණවලට අනුකූල නොවීම

පහත සඳහන් අනුකූල නොවීම් නිරීක්ෂණය විය.

නීති රීති හා රෙගුලාසි යනාදියට යොමුව

අනුකූල නොවීම

(අ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහයේ මුදල් රෙගුලාසි 110

අලාභ හානි සම්බන්ධයෙන් ලේඛනයක් නඩත්තු කර නොතිබුණි.

(ආ) 2003 ජූනි 02 දිනැති අංක පීර්ඩ්/12 දරන රාජ්‍ය ව්‍යාපාර වක්‍රලේඛයේ 4.2.2 හා 4.2.6 වගන්ති

යුනානි, ආයුර්වේද හා පශ්චාද් උපාධි අංශවල ආංශික කාර්යසාධනය කළමනාකරණ මණ්ඩලය විසින් ඇගයීමට ලක් කර තිබුණද කාර්තුමය, අර්ධ වාර්ෂික හා වාර්ෂික කාර්යසාධන වාර්තා රේඛීය අමාත්‍යාංශයට සහ භාණ්ඩාගාරයේ රාජ්‍ය ව්‍යාපාර දෙපාර්තමේන්තුවට ඉදිරිපත් කර නොතිබුණි.

(ඇ) 2006 රජයේ ප්‍රසම්පාදන මාර්ගගෝපදේශ සංග්‍රහයේ 7.4.1 ඡේදය

අවශ්‍ය විධිමත් අනුමැතීන් ලබාගැනීම සඳහා ප්‍රමාණවත් කාලයක් ලැබෙන පරිදි ලංසු ඇගයීම හැකිතාක් ඉක්මනින් කළ යුතු වුවත් 2015 වර්ෂයේ විද්‍යාගාර උපකරණ මිලදී ගැනීමේදී තාක්ෂණික ඇගයීම් කමිටු හා ප්‍රසම්පාදන කමිටු අනුමැතිය ලබාදීමට පිළිවෙලින් මාස 2 ½ කාලයක් හා මාස 1 ක පමණ කාලයක් ගත කර තිබුණි. මේ හේතුවෙන් රු.612,765 ක් වටිනා විද්‍යාගාර උපකරණ 2016 වර්ෂයේ ජූලි මාසයේදී ලැබී තිබූ අතර රු.503,848 ක් වටිනා විද්‍යාගාර උපකරණ 2016 වර්ෂය තුළදී හෝ ලැබී නොතිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව සමාලෝචිත වර්ෂයේ මූල්‍ය ප්‍රතිඵලය රු.31,183,577 ක ඌනතාවයක් වූ අතර ඊට අනුරූපීව ඉකුත් වර්ෂයේ ඌනතාවය රු.21,218,671 ක් වූයෙන් ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලය රු. 9,964,906 කින් පිරිහී තිබුණි. සමාලෝචිත වර්ෂයේ පුනරාවර්තන ලැබීම් රු.25,000,000 කින් වැඩිවී තිබුණද, අධ්‍යයන සේවා හා පරිපාලන වියදම් රු.35,460,893 කින් වැඩි වීම ඉහත පිරිහීම කෙරෙහි ප්‍රධාන ලෙස බලපා තිබුණි.

සමාලෝචිත වර්ෂය හා ඉකුත් වර්ෂ 4 ක මූල්‍ය ප්‍රතිඵල විග්‍රහ කිරීමේදී 2014 වර්ෂයේ මූල්‍ය අතිරික්තයක් හා 2012,2013,2015 හා 2016 වර්ෂවලදී ඌනතාවයක් ඇතිවී තිබුණි. එහෙත් සේවක පාරිශ්‍රමික, ජංගම නොවන වත්කම් සඳහා වූ ක්ෂයවීම් සැලකිල්ලට ගැනීමෙන් පසු 2012 වර්ෂයේ රු.147,242,382 ක් වූ දායකත්වය 2016 වර්ෂය වන විට රු.256,369,230 තෙක් වර්ධනය වී තිබුණි.

4. මෙහෙයුම් සමාලෝචනය

4.1 කාර්යසාධනය

ආයුර්වේද යුනානි සහ ශ්‍රී ලංකාවේ පාරම්පරික වෛද්‍ය ක්‍රමවල තත්ත්වයන් වැඩිදියුණු කිරීමට අදාළ දැනුම ව්‍යාප්තිය සහ ප්‍රවර්ධනය උදෙසා ශික්ෂණ සහ පර්යේෂණ පැවැත්වීම අරමුණු කරගෙන කොළඹ විශ්වවිද්‍යාලයට අනුබද්ධිතව 1980 වර්ෂයේදී දේශීය වෛද්‍ය විද්‍යා ආයතනය ස්ථාපිත කර තිබුණි.

ආයතනයේ කාර්යසාධනය පිළිබඳව පහත සඳහන් නිරීක්ෂණ කරනු ලැබේ.

- (අ) පසුගිය වසර 6 තුළදී ආයතනයේ සිසුන් බඳවාගැනීම පිළිබඳ පරීක්ෂා කිරීමේදී විශ්වවිද්‍යාලයේ පවතින සම්පත් අනුව බඳවාගැනීමට පහසුකම් තිබුණු සහ විශ්වවිද්‍යාල ප්‍රතිපාදන කොමිෂන් සභාව විසින් අනුමත කරන ලද ශිෂ්‍ය සංඛ්‍යාව වූ සිසුන් 1300 කින් එම කාල පරිච්ඡේදයට අදාළව සිසුන් 153 දෙනෙකු අඩුවෙන් බඳවාගෙන තිබූ බව නිරීක්ෂණය විය.
- (ආ) අධ්‍යයන වර්ෂ 5 කට අදාළ විභාග ප්‍රතිඵල පරීක්ෂා කිරීමේදී විභාග සඳහා පෙනී සිටි සිසුන්ගෙන් විභාග අසමත් වීමේ ප්‍රතිශතය, සිසුන්ගේ ජ්‍යෙෂ්ඨතාවය සමග වර්ධනය වී තිබුණු අතර විස්තර පහත දැක්වේ.
 - (i) 2010/2011 අධ්‍යයන වර්ෂයේ සිට 2014/2015 අධ්‍යයන වර්ෂය දක්වා ආයුර්වේද වෛද්‍ය උපාධිය සහ යුනානි වෛද්‍ය උපාධිය සඳහා 2016 වර්ෂය තුළ නියමිත විභාග වාර 7 ක් සඳහා විභාගයට පෙනී සිටි ශිෂ්‍ය සංඛ්‍යාවෙන් අසමත්වීමේ ප්‍රතිශතය පිළිවෙලින් සියයට 39 ක් සහ සියයට 25 ක් විය.
 - (ii) 2010 වර්ෂයේදී නව විෂය නිර්දේශය හඳුන්වා දී තිබූ අතර පැරණි විෂය නිර්දේශය යටතේ ආයුර්වේද වෛද්‍ය උපාධි හා වෛද්‍ය යුනානි උපාධි පාඨමාලාවන්හි එක් එක් විභාගයන් අසමත් සිසුන් සඳහා 2016 වර්ෂය තුළ දී අතිරේක විභාග 9 ක් පවත්වා තිබූ අතර එම විභාගවලට පෙනී සිටි ශිෂ්‍ය සංඛ්‍යාවෙන් අසමත්වීමේ ප්‍රතිශතය පිළිවෙලින් සියයට 51 ක් හා සියයට 47 ක් විය.

4.2 කළමනාකරණ ක්‍රියාකාරකම්

දේශීය වෛද්‍ය විද්‍යා ආයතනයේ සිසුන් සඳහා අවශ්‍ය නේවාසිකාගාර පහසුකම් ලබා දීමේ අරමුණින් ඉදිකිරීමට යෝජිතව තිබුණු පිරිමි නේවාසිකාගාරය සඳහා ඉඩමක් අත්පත් කර ගැනීමට රු.101,000,000 ක් 2016 දෙසැම්බර් මාසයේදී භාණ්ඩාගාරයෙන් ලැබී තිබුණි. මේ සඳහා පුවත්පත් දැන්වීම් පල කිරීම, පත් ඉරු පරීක්ෂාව හා තක්සේරු කිරීම් සඳහා ආයතනයේ අරමුදලින් 2015 සහ 2016 වර්ෂ තුළදී රු.124,280 ක් වැයකර තිබුණද ප්‍රසම්පාදන ක්‍රියාවලියේ අසාර්ථකභාවය හේතුවෙන් 2016 වර්ෂය තුළ ඉඩමක් මිලදීගැනීමට නොහැකිවීම නිසා එම මුදල 2017 මාර්තු 10 වන දින නැවත භාණ්ඩාගාරය වෙත යවා තිබුණි.

4.3 ප්‍රසම්පාදන හා කොන්ත්‍රාත් ක්‍රියාවලිය

පහත සඳහන් නිරීක්ෂණ කරනු ලැබේ.

- (අ) 2006 ප්‍රසම්පාදන මාර්ගෝපදේශ සංග්‍රහයේ 8.9.1.(අ) ඡේදය ප්‍රකාරව රු.500,000 ඉක්මවූ වැඩ සඳහා වූ යම් කොන්ත්‍රාත්තුවක් පිළිබඳව විධිමත් පරිදි ගිවිසුම්වලට එළඹිය යුතු වුවත් ආයතනය විසින් 2016 වර්ෂයේදී ක්‍රියාත්මක කර තිබූ එකතුව රු.23,434,150 ක්වූ කොන්ත්‍රාත් 13 ක් සම්බන්ධව එසේ කටයුතු කර නොතිබුණි.
- (ආ) ප්‍රසම්පාදන සැලැස්මෙහි සඳහන් ප්‍රමාණයන්ට පරිබාහිරව ස්ථාවර වත්කම් මිලදී ගැනීම හේතුවෙන් ප්‍රසම්පාදනයන් 3 කට අදාළව ඇස්තමේන්තු කර තිබුණු රු. 4,000,000 ක ප්‍රතිපාදනය ඉක්මවා රු. 5,021,953 ක වියදම් දරා තිබුණි.
- (ඇ) ප්‍රාග්ධන වත්කම් පුනරුත්ථාපනය හා වැඩිදියුණු කිරීම සඳහා සමාලෝචිත වර්ෂය තුළදී ව්‍යාපෘති 15 ක් සඳහා රු.23,000,000 ක ප්‍රතිපාදන සලසා තිබුණි. ඉන් වර්ෂය තුළදී රු.9,174,268 ක වියදමින් ව්‍යාපෘති 9 ක කටයුතු නිම කර එක් ව්‍යාපෘතියක කටයුතු කරගෙන යමින් පැවතියද රු.9,161,800 ක් වෙන්කර තිබූ ව්‍යාපෘති 5 ක කටයුතු 2016 දෙසැම්බර් 31 දින වන විටත් ආරම්භ කර නොතිබුණි.
- (ඈ) 2016 වර්ෂය තුළ ප්‍රාග්ධන වත්කම් පුනරුත්ථාපනය හා වැඩි දියුණු කිරීමේ ව්‍යාපෘති වෙනුවෙන් රු.23,434,150 ක වියදමක් දරා තිබූ අතර ඉන් රු.14,259,882 ක් 2015 වර්ෂයේ අවිච්චිත වැඩ වෙනුවෙන් විය. මෙයින් රු. 5,718,125 ක් වැයකර තිබූ ව්‍යාපෘතිවල කටයුතු 2016 දෙසැම්බර් 31 දින වන විටත් නිමකර නොතිබුණි.
- (ඉ) 2015 වර්ෂයේ ක්‍රියාකාරී සැලැස්මට ඇතුළත්ව පැවති ඇස්තමේන්තුගත වටිනාකම රු.8,720,000 ක් වූ ප්‍රාග්ධන වත්කම් පුනරුත්ථාපනය හා වැඩිදියුණු කිරීම සම්බන්ධ ව්‍යාපෘති 11 ක් එම වර්ෂයේ දී ක්‍රියාත්මක කර නොතිබුණු අතර ඒ සඳහා සමාලෝචිත වර්ෂයේදී ද ප්‍රතිපාදන වෙන් කර තිබුණද වර්ෂය අවසානය දක්වාත් එම ව්‍යාපෘති අවසන්කර නොතිබුණි.
- (ඊ) වායු සමීකරණ යන්ත්‍ර මිලදී ගැනීම සඳහා 2015 වර්ෂයේදී රු.3,000,000 ක ප්‍රතිපාදන සලසා තිබුණද 2015 වර්ෂය තුළදී වායු සමීකරණ යන්ත්‍ර 27 ක් මිලදී ගැනීම සඳහා රු.4,112,400 ක් වටිනා ඇණවුම් නිකුත්කර තිබීම හේතුවෙන් සමාලෝචිත වර්ෂයේ ප්‍රතිපාදන මුදලින් රු.1,112,392 ක් වැය කර තිබුණි.

4.4 අරමුදල් උපයෝජනය

ප්‍රසම්පාදන සැලැස්ම ප්‍රකාරව මිලදී ගැනීම් සිදු නොකිරීම හේතුවෙන් ලබාදෙන ලද රාජ්‍ය ප්‍රාග්ධන ප්‍රදාන සම්පූර්ණ වශයෙන් උපයෝජනය නොවීම නිසා 2016 ජනවාරි 01 දිනට ප්‍රාග්ධන ප්‍රදාන ගිණුමේ රු.4,814,679 ක ශේෂයක් විය. සමාලෝචිත වර්ෂය සඳහා රු.157,000,000 ක ප්‍රාග්ධන ප්‍රදාන ලැබී තිබුණු අතර මිලදී ගැනීම් සඳහා වර්ෂය තුළ රු.45,823,265 ක් වැය කර තිබුණි. ඒ අනුව 2016 දෙසැම්බර් 31 දිනට උපයෝජනය නොවූ ශේෂය රු.115,991,414 ක් විය.

5. ගිණුම්කටයුතුභාවය සහ යහපාලනය

5.1 ක්‍රියාකාරී සැලැස්ම

2014 පෙබරවාරි 17 දිනැති අංක 01/2014 දරන රාජ්‍ය මුදල් වනුලේඛය ප්‍රකාරව 2016 වර්ෂය සඳහා ක්‍රියාකාරී සැලැස්ම සමාලෝචිත වර්ෂයේ දෙසැම්බර් ඉදිරිපත් කර තිබූ අතර ඒ සඳහා කළමනාකරණ මණ්ඩලයේ අනුමැතිය ලබාගෙන නොතිබුණි.

5.2 ප්‍රසම්පාදන සැලැස්ම

පහත සඳහන් නිරීක්ෂණ කරනු ලැබේ.

- (අ) 2006 රජයේ ප්‍රසම්පාදන මාර්ගෝපදේශ සංග්‍රහයේ 4.2.1.(ආ) ඡේදය ප්‍රකාරව සෑම රාජ්‍ය ආයතනයක් විසින්ම අවම වශයෙන් වසර තුනක කාලයක් සඳහා අපේක්ෂිත ප්‍රසම්පාදන කටයුතු, ප්‍රධාන ප්‍රසම්පාදන සැලසුමෙහි ලැයිස්තුගත කර තිබිය යුතු වුවද, ආයතනය ප්‍රධාන ප්‍රසම්පාදන සැලැස්මක් පිළියෙල කර නොතිබුණි.
- (ආ) සමාලෝචිත වර්ෂයට අදාළව පිළියෙල කර තිබූ විස්තරාත්මක ප්‍රසම්පාදන සැලැස්ම අනුව සැලැස්මී කරන ලද කාල වකවානු අනුව ක්‍රියාකර නොමැති බව නිරීක්ෂණය විය.
- (ඇ) 2015 වර්ෂයට අදාළ ඉටු නොවී පවතින ප්‍රසම්පාදනයන් 2016 වර්ෂය තුළදී සිදුකිරීමේදී ප්‍රසම්පාදන සැලැස්ම තුළ අවිච්චිත වැඩ ලෙස දක්වා නොතිබුණු අතර මේ හේතුවෙන් සමාලෝචිත වර්ෂය සඳහා වෙන් කරන ලද ප්‍රතිපාදනය තුළින් අපේක්ෂිත ඉලක්ක හා අවිච්චිත තත්ත්වය වෙත වෙතම හඳුනාගත නොහැකි විය.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින්වර ආයතනයේ අධ්‍යක්ෂ වෙත යොමුකරන ලදී. පහත සඳහන් පාලන ක්ෂේත්‍ර සම්බන්ධයෙන් විශේෂ අවධානය යොමුකළ යුතුය.

පද්ධති හා පාලන ක්ෂේත්‍ර	නිරීක්ෂණ
-----	-----
(අ) වත්කම් පාලනය	<ul style="list-style-type: none"> i වත්කම් ප්‍රත්‍යාගණනය පිළිබඳ ගිණුම් තැබීමේ අඩුපාඩු හා ස්ථාවර වත්කම් ලේඛනය යාවත්කාලීන නොකිරීම. ii වත්කම්වල ආරක්ෂාවට අවශ්‍ය පියවර නොගැනීම.
(ආ) ගිණුම්කරණය	<ul style="list-style-type: none"> i ක්‍රමක්ෂය නිවැරදිව ගණනය නොකිරීම. ii ශ්‍රී ලංකා රාජ්‍ය අංශ ගිණුම්කරණ ප්‍රමිත අනුව ගිණුම් පිළියෙල නොකිරීම.